

## IT-TLIETA

### TAL-XIV IL-ĠIMGHA MATUL IS-SENA

*Salmidija tat-Tlieta tat-II ġimgħa*

#### IS-SEJHA GHAT-TIFHIR 'L ALLA

**V/.** Mulej, iftaħli xufftejja.

**R/.** U fommi jxandar it-tifhir tiegħek.

#### Salm 94 (95)

**Ant.** Alla kbir hu l-Mulej: ejjew nadurawh.

Ejjew, ħa nfahħru bl-hena l-Mulej,  
ħa ngħajtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajat ta' ferħ.

**Ant.** Alla kbir hu l-Mulej: ejjew nadurawh.

Għax Alla kbir hu l-Mulej,  
sultan kbir fuq l-allat kollha.  
F'idejh huma qigħan l-art,  
tiegħu huma qcaçet l-għoljiet.  
Tiegħu l-baħar, għax hu għamlu;  
tiegħu l-art, għax b'idejh saret.

**Ant.** Alla kbir hu l-Mulej: ejjew nadurawh.

Ejjew inqimuh u ninxtehtu quddiemu,  
għarkubbejna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Alla kbir hu l-Mulej: ejjew nadurawh.

M'hux li kontu llum tisimghu lehnu!  
"La twebbsux qalbkom bhal f'Meriba,  
bhal dakinhar f'Massa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Alla kbir hu l-Mulej: ejjew nadurawh.

Għal erbghin sena domt nistmellu dan in-nisel;  
u jien għedt: 'Qalbu mhassra dan il-poplu,  
u triqati ma jagħrfux.'  
Għalhekk hlift fl-għadab tiegħi:  
Ma jidhlux fil-mistrieħ tiegħi!"

**Ant.** Alla kbir hu l-Mulej: ejjew nadurawh.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Alla kbir hu l-Mulej: ejjew nadurawh.

## UFFIĊĊJU TAL-QARI

V/. O Alla, ejja ehlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

### INNU

#### I. *Billejl u kmieni ma' sbieħ il-jum*

Qabel ma jfegġ mill-lvant id-dawl u jsebbaħ  
b'gawhriet fiddiena x-xtut tal-gzejjer tagħna,  
inhollu lsienna w b'qalb ferħana ngħannu  
tifhir lil Sidna.

Ngħaqqdu lehinna ma' ta' l-angli w ngħannu  
lis-Sultan twajjeb tagħna, sa nissieħbu  
mal-qaddisin u jisthoqqilna nidhlu  
fil-ħajja hienja.

Ha tisma' talbna t-Trinità Qaddisa,  
Alla l-Missier u l-Iben u l-Ispirtu;  
u lilha d-dinja kollha trodd bla heda  
tifhir u glorja. Ammen.

#### II. *Matul il-jum*

Mulej fil-ħniena tiegħek, agħti widen  
għall-lehen umli tal-qaddejja tiegħek;  
fiċ-ċokon tagħna nersqu lejk, bit-tama  
li tisma' talbna.

Mit-tron tas-saltna tiegħek, ixhet fuqna  
ħarsa ta' tjieba w sliem, u zomm mixgħula  
l-imsiebaħ tagħna, li għalik hejjejna  
biż-żejt tal-fidi.

Sultan tas-sema w l-art, Għarus tal-verġni,

kebbes lil qalbna b'nar l-imħabba safja,  
biex, meta tiġi w tħabbat, dlonk nifħulek,  
u nidhlu miegħek.

Ħa tisma' talbna t-Trinità Qaddisa,  
Alla l-Missier, int l-Iben, u l-Ispirtu;  
u lilkom trodd bla heda d-dinja kollha  
tifhir u glorja. Ammen.

## **SALMODIJA**

**Ant. 1:** Erħi fil-Mulej it-triq tiegħek, u jagħmel hu.

### **Salm 36 (37)**

#### **I**

La tagħdabx minħabba l-ħżiena, \*  
la tgħirx għal dawk li jagħmlu d-deni;  
għax bħall-ħaxix malajr jidbielu, \*  
u bħan-nibbieta malajr jinxfu.

Afda fil-Mulej, u agħmel it-tajjeb; \*  
għammar fl-art, u tgħix b'moħħok mistrieh;  
qiegħed fil-Mulej l-ghaxqa tiegħek, \*  
u jagħtik dak li tixtieq qalbek.  
Erħi fil-Mulej it-triq tiegħek, \*  
afda fih, u jagħmel hu.  
Hu juri bħad-dawl is-sewwa tiegħek, \*  
u d-dritt tiegħek bħal nofsinhar.

Serrah rasek fil-Mulej u ttama fih; \*  
tinkeddx minħabba f'min jirnexxi  
u f'min jimxi bil-ħżunija.  
Hallik mill-korla u la tirrabjax; \*  
tinkedd xejn, għax deni jiswielek.

Għax il-ħżiena jitqaççtu 'l barra; \*  
min jittama fil-Mulej jikseb l-art.

Ftit ieħor, u l-ħażin ma jkunx aktar; \*  
għad tħares fejn kien u ma ssibux.  
Imma l-ġwejdin għad jirtu l-art, \*  
u bi sliem kotran jitgħaxxqu.  
Glorja.

**Ant. 1:** Erħi fil-Mulej it-triq tiegħek, u jagħmel hu.

**Ant. 2:** Tbiegħed mill-ħażen u aghmel it-tajjeb: il-Mulej iżomm il-ġusti.

## II

Jonsob il-ħażin għall-bniedem ġust, \*  
u jgħażżeż snienu kontra tiegħu.  
Imma l-Mulej bil-ħażin jidħak, \*  
għax jara li wasal żmien.

Jisiltu s-sejf il-ħżiena, \*  
u jmiddu l-ark tagħhom,  
biex joqtlu l-imsejken u l-fqajjar, \*  
u joqtlu 'l min jimxi sewwa.  
Imma sejfhom jinfidilhom qalbhom, \*  
u l-ark tagħhom jatkisser.  
Aħjar il-ftit li għandu l-ġust \*  
mill-ġid kotran tal-ħżiena.  
Għax dirgħajn il-ħażin jatkissru, \*  
imma l-Mulej iżomm il-ġusti.

Fi ħsieb il-Mulej il-ħajja tat-tajbin, \*  
u wirthom jibqa' għal dejjem.  
Ma jitfixklux f'siegħa ħażina, \*  
u jixbgħu fi żmien il-ġuħ.

Imma l-ħżiena għad jintilfu; †  
l-għedewwa tal-Mulej jintemmu bħal ġmiel ir-raba', \*  
u jgħibu kif jgħib id-duħħan.  
Jissellef il-ħażin u ma jroddx; \*  
imma l-ġust ihenn u jagħti.

Dawk li l-Mulej ibierek jiksbu l-art; \*

imma dawk li hu jishet jitqacctu 'l barra.  
Il-Mulej isahhañ il-mixi tal-bniedem, \*  
iwettqu u jitghaxxaq bi triqtu.  
Jekk jaqa', ma jmurx għal tulu fl-art, \*  
ghax il-Mulej iżommlu idu.

Kont żagħżugh, u issa xjeht, †  
u qatt ma rajt il-ġust minsi, \*  
jew uliedu jittallbu ħobżhom.  
Dejjem ihenn u jislef bil-qalb, \*  
u wliedu jghixu bil-barka.

Tbiegħed mill-ħażen u aghmel it-tajjeb, \*  
biex tibqa' tgħammar għal dejjem.  
Għax il-Mulej ihobb is-sewwa, \*  
u ma jitlaqx it-twajbin;  
hu jħarishom għal dejjem, \*  
imma wlied il-ħżiena jeqridhom.  
Il-ġusti jirtu l-art, \*  
u jgħammru fiha għal dejjem.  
Glorja.

**Ant. 2:** Tbiegħed mill-ħażen u aghmel it-tajjeb: il-Mulej iżomm il-ġusti.

**Ant. 3:** Ittama fil-Mulej, u ħares triqtu.

### III

Minn fomm il-ġust johroġ kliem l-għerf, \*  
u lsienu jghid is-sewwa.  
Il-liġi ta' Alla tiegħu għal qalbu, \*  
ma jitfixkilx fil-mixi tiegħu.  
Il-ħażin jghasses għall-ġust, \*  
u jfittex li jneħħilu ħajtu.  
Imma l-Mulej ma jtilqux f'idejh, \*  
ma jħallihx jaqa' taħt il-ħaqq tiegħu.

Ittama fil-Mulej u ħares triqtu, †  
hu jerfgħek biex tikseb l-art; \*  
mbagħad tara l-ħżiena meqruda.

Jien rajt wieħed ħazin jitkabbar, \*  
jinfirex qisu ċedru tal-Libanu.  
Ergajt għaddejt, u ma rajtux; \*  
fittixtu, u ma sibtux.

Ħares lejn min hu tajjeb, ara l-bniedem sewwa; \*  
għax ulied iħalli min iħobb is-sliem.  
Imma l-midinbin flimkien jinqerdu; \*  
ulied il-ħżiena jitqaċċtu 'l barra.  
Is-salvazzjoni tal-ġusti mill-Mulej; \*  
hu l-kenn tagħhom fi żmien l-għawġ.  
Il-Mulej jgħinhom u jehlishom mill-ħżiena, \*  
isalvahom għax fih jistkennu.  
Glorja.

**Ant. 3:** Ittama fil-Mulej, u ħares triqtu.

**V/.** Fehma tajba u għerf għallimni.

**R/.** Għax jien nemmen fil-kmandamenti tiegħek.

## **LEZZJONI 1**

Qari mit-Tieni Ktieb ta' Samwel

**2 Sam 18:6-17. 24-19:5**

### *Il-mewt ta' Absalom u l-biki ta' David*

F'dawk il-jiem: L-eżerċtu ħareġ fir-raba' kontra Izrael u qamet battalja kbira fil-foresta ta' Efrajm. Hawn l-eżerċtu ta' Izrael tfarrak quddiem il-qaddejja ta' David; dakinhar saret ħerba kbira, għoxrin elf ruħ intilfu. Billi l-ġlied xtered ma' l-art kollha, dakinhar iktar qerdet nies il-foresta milli qerdet ix-xabla.

Absalom sab ruħu wiċċ imbwiċċ mal-qaddejja ta' David. Absalom kien riekeb fuq il-bagħal, u l-bagħal għadda minn taħt il-friegħi ta' balluta kbira; ras Absalom tħabblet mal-balluta, u hu baqa' mdendel bejn sema u art, filwaqt li l-bagħal li kien taħtu baqa' għaddej. Kien hemm raġel li rah, u mar jgħarraf b'dan lil Ġowab. "Ara!" qallu, "rajt lil Absalom imdendel ma' balluta." U Ġowab qal lir-raġel li tah l-aħbar: "U int rajtu, u għala ma waħhaltux hemm ma' l-art? Kont nagħtik għaxar bċejjeċ tal-fidda u ħżiem magħhom." U r-raġel wieġeb lil

Ġowab: “Lanqas li kieku wizintli elf xekel tal-fidda fil-keffa ta' jdejjja ma kont immidd idi fuq bin is-sultan. Għax f'widnejna s-sultan ordna lilek u lil Abisaj u lil Ittaj u qalilkom: 'Ibżgħuli għat-tifel Absalom'. Li kieku jien għamilt xi haġa hażina minn rajja - u xejn ma jibqa' moħbi għas-sultan - int kont tqum kontra tiegħi.” U Ġowab wieġeb: “Imma jien m'hux se noqgħod nistenna ċass quddiemek.” U qabad tliet vleġeġ f'idejh u mar waħħalhom f'qalb Absalom, li kien għadu ħaj f'nofs il-balluta. Mbagħad daru miegħu għaxar żgħażaġħ, skudieri ta' Ġowab, darbuh u qatluh. Mbagħad Ġowab daqq it-tromba, u l-eżerċtu ma baqax jiġri wara Izrael, għax Ġowab żammhom. U qabdu lil Absalom u xeħtuh f'ħofra kbira fil-foresta, u tellgħu fuqu gozz ġebel kbir ħafna. U l-Izraelin kollha ħarbu, kulħadd għat-tinda tiegħu.

David kien bilqiegħda bejn iż-żewġ bibien. L-għassies tela' fuq is-saqaf tal-bieb li kien hemm fuq is-sur u beda jħares, u, malli dan, lemaħ raġel riesaq jiġri waħdu. L-għassies beda jgħajjat u mar jgħarraf lis-sultan b'dan. U s-sultan staqsieh: “Jekk inhu waħdu aħbar tajba għandu fuq fommu.” U dak baqa' miexi u joqrob. U l-għassies lemaħ raġel ieħor ġej jiġri u l-għassies għajjat lil tal-bieb u qallu: “Ara, ġej raġel jiġri waħdu.” U s-sultan qal: “Dan ukoll b'aħbar tajba ġej.” U l-għassies żied jgħid: “Qiegħed nara li l-ġiri ta' l-ewwel wieħed jixbaħ il-ġiri ta' Aħimas, bin Sadok.” U s-sultan qal: “Dak raġel sewwa; u b'aħbar tajba ġej.”

U Aħimas għajjat u qal lis-sultan: “Is-sliem.” U tbaxxa wiċċu fl-art quddiem is-sultan u qal: “Imbierak il-Mulej, Alla tiegħek, għaliex rażżan in-nies li refgħu idejhom fuq sidi s-sultan.” U s-sultan staqsieh: “Kollox sewwa mat-tifel Absalom?” U Aħimas wieġbu: “Rajt rassa kbira hu u jibgħat Ġowab qaddej tas-sultan u lili l-qaddej tiegħek; imma ma nafx x'kien hemm.” Is-sultan qallu: “Mur fil-ġenb, u oqgħod hemm.” Dak mar fil-ġenb, u qagħad hemm jistenna.

U, ara, wasal il-Kusi, u qal: “Aħbarijiet tajba hemm għal sidi s-sultan. Il-Mulej illum għamel haqq miegħek kontra dawk kollha li qamu għalik.” U s-sultan staqsa lill-Kusi: “Absalom it-tifel, jinsab tajjeb?” Il-Kusi wieġeb: “Halli jiġrilhom bħal dak iż-żagħżuġħ l-għedewwa ta' sidi s-sultan u kull min iqum għalik biex jagħmillek id-deni!”

Mbagħad is-sultan qabditu roġħda. Tala' fil-kamra ta' fuq il-bieb, u hemm beda jibki u jgħajjat: “Ibni Absalom! Ibni! Ibni Absalom! M'hux li mitt jien minflok. Absalom ibni! Ibni!”

U ħabbru lil Ġowab: “Ara, is-sultan qiegħed jibki u jitniehed minħabba Absalom.” U r-rebħa ta' dakinhar inbidlet f'niket għall-eżerċtu kollu, għaliex dakinhar l-eżerċtu sama' min jgħid: “Is-sultan hu mgħolli minħabba fibnu.” Dakinhar l-eżerċtu daħal bħal ħalliel fil-belt, bħalma jidħol bħal ħalliel



eżerċtu maħrub wara battalja. Is-sultan kien għatta wiċċu u beda jgħajjat b'lehen qawwi: “Ibni Absalom! Absalom ibni, ibni!”

## **RESPONSORJU Salm 54(55):13a. 14a. 15a; ara 40(41):10b; 2 Sam 19:1**

**R/.** Li kien xi għadu dak li ċanfarni, kont nissaporti: \* Imma int wiehed bħali, li kont nitgħaxxaq nitkellem miegħek, int intrefajt kontriġa.

**V/.** Is-sultan qabditu roġda, tela' fil-kamra ta' fuq il-bieb, u hemm beda jibki u jgħajjat: \* Imma int wiehed bħali, li kont nitgħaxxaq nitkellem miegħek, int intrefajt kontriġa.

## **LEZZJONI II**

Qari mid-Diskorsi ta' Santu Wistin fuq is-Salmi

### *Dawk li huma mifrudin minna, irridu jew ma rridux, huma hutna*

Huti, inhegġgikom fuq kollox biex nuru mħabba mhux biss għal xulxin, imma wkoll għal dawk li mahumiex magħna, sew jekk għadhom pagani, u sew jekk jemmnu fi Kristu, iżda huma mifrudin minna, u, għalkemm jistqarru bħalna li Kristu hu r-ras tagħhom, huma mifrudin minn ġismu. Ħa jisgħob bina, ħuti, għalihom, bħala hutna, għax, irridu jew ma rridux, huma hutna: ma jibqgħux aktar hutna biss meta ma jibqgħux jgħidu lil Alla: *Missierna*.

*Il-profeta jgħid dan fuq xi whud: Lil dawk li jgħidulkom: M'intomx hutna, wegħuhom: Intom hutna.* Harsu dawra madwarkom u araw għal min seta' jgħid dan il-kliem il-profeta. Forsi għall-pagani? Le; lill-pagani ma nsejġhulhomx hutna, la skond l-Iskrittura u lanqas skond id-drawwa tal-Knisja. Forsi għall-Lhud, li ma emmnu fi Kristu? Aqraw l-Appostlu u taraw kif il-kelma “ħuti”, meta ma jżid ebda kelma oħra magħha, hu dejjem jgħidha għall-insara: *Imma int, għax għandek tagħmel haqq minn ħuk? U lil ħuk għaliex għandek tmaqdr? U f'xi mkien ieħor jgħid: L-ingustizzja tagħmluha intom stess u tqarrqu bl-oħrajn, u dan lil ħutkom!*

Mela dawk li jgħidulna: “M'intomx hutna”, qed jgħajjrana li aħna pagani. Għalhekk iriduna nerġgħu nitgħammdu, għaliex aħna ma għandniex dak li jagħtu huma. Minn hawn ġej l-iżball tagħhom li jgħidu li m'aħniex ħuthom. Iżda l-profeta jgħidilna nwegħuhom: “Intom hutna”, għall-ebda haġa oħra ħlief għax aħna nagħrfu li huma għandhom tassew il-Magħmudija, u għalhekk ma nerġgħux ngħammduhom. Huma, għax ma jagħrfux il-Magħmudija tagħna, jgħidu li m'aħniex ħuthom, waqt li aħna ngħidulhom: “Intom hutna”, mhux għax ma rridux ingeddu l-Magħmudija tagħhom, iżda għaliex inqisu li l-Magħmudija li rċevew hija tagħna.

Huma jgħidulna: “Għalfejn tigru warajna? Xi tridu minna?” Ahna nwegħbuhom: *Għax intom hutna*. Huma jgħidulna: “Tbiegħdu minna, ma rridux ikollna x’naqsmu magħhom, għax ilkoll nistqarru Kristu wiehed, u għalhekk għandna nkunu gisem wiehed taht ras waħda.

Issa hu ż-żmien li nuru mħabba kbira u kotra ta’ ħniena għal dawn hutna mifrudin minna, billi nitolbu lil Alla għalihom, ħalli xi darba jagħtihom il-grazzja li jifhmu sewwa u jagħrfu u jaraw li ma għandhom xejn xi jgħidu kontra l-verità li ahna nħaddnu: ma baqgħalhomx ħlief li għadhom xi ftit kontra tagħna, u din l-oppożizzjoni tagħhom għalina, aktar ma tidher li hi qawwija aktar hi dgħajfa. Għalhekk, ħuti, bil-ħerqa kollha nitlobkom, f’għieħ l-imħabba li tisqina b’ħalibha u ssahħahna bil-hobż tagħha, f’għieħ Sidna Ġesù Kristu, f’għieħ it-tjieba tiegħu: ħudu ħsieb dawk li huma dgħajfa, dawk li huma għorrief biss fl-għerf tad-dinja, dawk li huma biss medhijin bl-għemejjel tal-gisem – ilkoll hutna, ilkoll jicċelebraw il-misteri qaddisa bħalna għalkemm mhux magħna, ilkoll iwiegħbu l-*Amen* tagħhom bħalna iżda mhux magħna. Offru ‘l Alla l-imħabba kollha tagħkom għalihom.

### **RESPONSORJU Ef 4:1. 3. 4.**

**R/.** Inħegġigkom jien fil-Mulej biex timxu sewwa skond is-sejħa li biha kontu msejħin: \* Ħabirku biex iżzommu Spirtu wiehed bir-rabta tas-sliem.

**V/.** Ġisem wiehed u ruħ waħda, l-istess kif kontu msejħha għal tama waħda: \* Ħabirku biex iżzommu Spirtu wiehed bir-rabta tas-sliem.

### **TALBA**

O Alla, inti rgajt waqqaft id-dinja mgarrfa billi Ibnek ċekken lilu nnifsu: imla lill-fidili tiegħek b’ferħ qaddis, u agħti hena bla tmiem lil dawk li inti ħlist mill-jasar tad-dnub. B’Ibnek Ġesù Kristu Sidna, li miegħek jgħix u jsaltan flimkien ma’ l-Ispirtu s-Santu, Alla, għal dejjem ta’ dejjem. Ammen.

Inbierku l-Mulej.

**R/.** Inroddu ħajr lil Alla.

## IT-TIFHIR TA' SBIH IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

### INNU

Jum ta' dejjem mingħajr għabex,  
id-dawl tiegħek qatt ma jonqos;  
dlam u lejl imbiegħda minnek,  
int li hlaqt id-dawl fil-bidu.

Digà bjad fil-lvant ix-xefaq,  
beda juri l-jum li riesaq,  
u, bil-kewkba ta' filgħodu,  
sfaru w għebu l-kwiekeb l-oħra.

O Mulej, hallejna friexna  
bla tnikkir, ha nsebbħu lilek,  
inroddulek ħajr għax tajtna  
dal-jum gdid, għall-glorja t'ismek.

Thalliniex inkunu mqarrqa  
minn sbuħit ix-xemx li tidher,  
imma għinna biex nixtiequ  
lilek waħdek, Xemx tas-sewwa.

Itfi fina n-nar tal-korla,  
rażżan l-ikel u x-xorb żejjed,  
żommna lkoll matul ħidmietna  
f'għaqda miegħek u bejnietna.

Hekk, qawwija w shaħ fil-fehma,  
b'qalb nadifa f'għisem safi,  
nistgħu ngħaddu dil-gurnata  
b'fedeltà ma' Kristu Sidna.

Isma' talbna, Missier twajjed,  
w int, Wahdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

## **SALMODIJA**

**Ant. 1:** Mulej, ibgħat id-dawl tiegħek u s-sewwa tiegħek.

### **Salm 42 (43)**

Aghmel haqq minni int, Mulej, †  
u min-nies bla tjeba ddefendi l-kawza tiegħi; \*  
min-nies qarrieqa u hżiena ehlisni.  
Inti l-kenn tiegħi, o Alla; ghaliex warrabtni? \*  
Għax għandi ngħix imdejjaq  
taħt it-tagħkis ta' l-għadu?  
Ibgħat id-dawl tiegħek u s-sewwa tiegħek; †  
huma jmexxuni; \*  
iwassluni sa l-għolja mqaddsa tiegħek  
u sa l-għerejjex tiegħek.  
U nidhol hdejn l-artal ta' Alla, \*  
hdejn Alla, ferħ u hena tiegħi.  
U nroddlok ħajr biċ-ċetra, \*  
Mulej, Alla tiegħi.

Għaliex tintelaq, ruh tiegħi, \*  
u tithawwad għewwa fija?  
Ittama f'Alla, għax jien nibqa' nfahhru; \*  
hu l-għajnuna tiegħi u Alla tiegħi!  
Glorja.

**Ant. 1:** Mulej, ibgħat id-dawl tiegħek u s-sewwa tiegħek.

**Ant. 2:** Salvana, Mulej, il-jiem kollha ta' hajjitna.

### **Kantiku Iż 38:10-14. 17-20**

"Jien għedt: F'nofs il-medda ta' ħajti; \*  
Nitqiegħed f'bibien l-imwiet għall-bqija ta' snini!"

Jien għedt: "M'iniex se nara l-Mulej \*  
f'art il-ħajjin;  
ma nara b'għajnejja 'l ħadd iżjed \*  
minn fost dawk li jgħammru fid-dinja !"

Tneħhietli l-għamara tiegħi †  
u giet mwarrba minni, \*  
bħal għarix ta' ragħaj.  
Kebbibtli ħajti, †  
kif jagħmel nissieg biex jaqta' minn-newl. \*  
Lejl u nhar inti fnejtni.  
Bqajt ngħajjat sa sbiħ il-jum : †  
bħal iljun il-Mulej kissirli għadmi. \*  
Lejl u nhar inti fnejtni.

Bħal huttafa npespes, bħal ħamiema nokrob ; \*  
għajnejja mbikkija jħarsu 'l fuq.  
Int salvajtli ħajti mill-ħofra tal-querda ; \*  
int xħett wara spallejk ħtijietu kollha.

Ma jfahħrukx l-imwiet, \*  
anqas il-mewt ma ssebbħek.  
Fil-fedeltà tiegħek ma jittamawx aktar \*  
dawk li jinżlu fil-qabar.

Min hu ħaj iroddlok ħajr bħali llum ; \*  
il-missier jgħarraf lil uliedu l-fedeltà tiegħek.  
Salvana, Mulej, u aħna ndoqqu ċ-ċetri \*  
il-jiem kollha ta' ħajjitna f'dar il-Mulej.  
Glorja.

**Ant. 2:** Salvana, Mulej, il-jiem kollha ta' ħajjitna.

**Ant. 3:** Jistħoqqu l-Mulej Alla t-tifħir fil-belt imqaddsa tiegħu.

### **Salm 64 (65)**

Tifħir lilek jistħoqq, o Alla, f'Sijon; \*  
lilek inroddu l-wegħda, int, li tisma' talbna.  
Quddiemek jersaq kull bniedem, \*  
minħabba fi ħtijietu.

Kbar wisq għalina dnubietna; \*  
izda inti taħfirhomlana.

Hieni l-bniedem li inti tagħzel \*  
u tqiegħdu jgħammar fit-tempju tiegħek.  
Bil-ġid ta' darek nixbgħu \*  
fit-tempju mqaddes tiegħek.  
Ta' l-għageb kif twegibna bil-ġustizzja tiegħek, \*  
o Alla tas-salvazzjoni tagħna.  
Int tama ta' min jgħix fi truf l-art \*  
u fi gzejjer fl-ibhra mbiegħda.

Int twaqqaf fis-sod il-muntanji b'qawwietek, \*  
Inti mħażżem bis-saħħa.  
Inti ssikket l-għajat ta' l-ibhra, †  
u l-ħsejjes ta' l-imwieġ tagħhom, \*  
u t-tixwix tal-popli.  
U jibzġu dawk li jgħammru fi truf l-art \*  
quddiem l-għegubijiet tiegħek.  
Iż-żerniq u għib il-jum \*  
inti timliehom bil-ferħ.

Inti żżur l-art u ssaqqiha, \*  
u tagħniha bil-ġid tiegħek.  
Il-wied ta' Alla mimli bl-ilma; \*  
il-qamħ tagħhom hejjejtihom.  
Hekk int tħejjiha: †  
issaqqi r-raddiet u twitti t-tub tagħha,  
bl-irxiex trattabha u tberkilha ż-żrieragh.

Fawwart is-sena bi tjubitek, \*  
triqatek bil-ġid joqtru;  
joqtru bin-nida l-mergħat tad-deżert, \*  
u bil-ferħ jithažżmu l-għoljiet.  
Il-mergħat jimtlew bl-imriehel, †  
il-widien jinksew bil-qamħ; \*  
jgħajjtu lkoll u jgħannu bil-ferħ!  
Glorja.

**Ant. 3:** Jisthoqqul l-Mulej Alla t-tifhir fil-belt imqaddsa tiegħu.

## LEZZJONI QASIRA 1 Tess 5:4-5

Intom, ħuti, m'intomx hekk fid-dlam biex Jum il-Mulej jehodkom għal għarrieda bħal ħalliel. Intom ilkoll ulied id-dawl u wlied il-jum; aħna m'aħniex ulied il-lejl, anqas ulied id-dlam.

## RESPONSORJU QASIR

**R/.** Isma' leħni Mulej; \* Fi kliemek jien nittama. Isma'.

**V/.** Sa minn qabel is-sebħ jien nitlob l-għajnuna. \* Fi kliemek jien nittama. Glorja. Isma'.

**Ant. tal-kantiku ta' Żakkarija:**

Mulej, salvana minn idejn dawk kollha li jobogħduna.

Imbierek il-Mulej, Alla ta' Izrael, \*  
għaliex gie jżur u jifdi l-poplu tiegħu,  
u waqqaf għalina qawwa ta' salvazzjoni \*  
f'dar David, qaddej tiegħu,  
bħalma kien wiegħed fl-imgħoddi \*  
b'fomm il-profeti qaddisin tiegħu,  
biex isalvana mill-għedewwa tagħna \*  
u minn idejn dawk kollha li jobogħduna.  
B'hekk juri ħniena ma' missirijietna, \*  
u jiftakar fil-patt qaddis tiegħu,  
fil-ħalfa li ħalef lil Abraham missierna, \*  
li jagħtina  
li, meħlusin minn idejn l-għedewwa tagħna, \*  
naqduh bla biża'  
tul ħajjitna kollha, \*  
bil-gustizzja u l-qdusija quddiemu.  
U inti, tfajjel, tissejjaħ profeta ta' l-Għoli; \*  
għax tmur qabel il-Mulej biex tnejjilu triqatu,  
biex tgħarraf lill-poplu tiegħu bis-salvazzjoni, \*  
bil-maħfra ta' dnubiethom,  
ħierga mill-qalb ħanina ta' Alla tagħna, \*  
li jibagħtilna mill-għoli ż-żjara tax-Xemx tielgħa,  
ħa jdawwal lil dawk li jinsabu  
fid-dlamijiet u d-dell tal-mewt, \*

ha jmessi l-passi tagħna fit-triq tas-sliem.  
Glorja lill-Missier, u lill-Iben, \*  
u lill-Ispirtu s-Santu,  
Kif kien mill-bidu, issa u dejjem, \*  
u jibqa' għal dejjem ta' dejjem. **Ammen.**

**Ant. tal-kantiku ta' Żakkarija:**

Mulej, salvana minn idejn dawk kollha li jobogħduna.

## **PREĊI**

Is-Salvatur tagħna bil-qawmien tiegħu mill-imwiet ferrex dawl ta' glorja fuq id-dinja kollha. Inberkuh, u bl-umiltà kollha nitolbuh u ngħidulu:

*Mulej, zommna miexja warajk fit-triq tiegħek.*

Mulej Ġesù, b'dan it-talb tagħna ta' filgħodu nagħtu gieh lill-qawmien tiegħek għall-ħajja:

- aghmel li t-tama tal-glorja tiegħek tkun id-dawl ta' ħajjitna f'din il-ġurnata.

Ilqa', Mulej, ix-xewqat u l-fehmiet tajba tagħna:

- noffruhomlok bhala l-bidu ta' kull ma se nagħmlu illum.

Aghntina li f'dan il-jum nimxu 'l quddiem fi mħabbtek:

- għinna fit-tħabrik tagħna biex kollox jisfa' ta' fejda għalina u għall-proxxmu kollu.

Aghmel, Mulej, li d-dawl tagħna jiddi quddiem il-bnedmin:

- biex jaraw l-għemil tajjeb tagħna u jigglorifikaw lill-Missier.

## **Missierna**

### **Talba**

Mulej Ġesù Kristu, inti d-dawl tassew li ddawwal lill-bnedmin kollha biex isalvaw; aghntina l-qawwa biex minn issa nhejjulek dinja li, meta inti tigi, issib fiha l-paci u l-gustizzja. Inti, li int Alla, u tghix u ssaltan ma' Alla l-Missier flimkien ma' l-Ispirtu s-Santu, Alla, għal dejjem ta' dejjem. **Ammen.**

## **Gheluq**

Il-Mulej iberikna, iħarisna minn kull deni, u jwassalna għall-ħajja ta' dejjem.  
**Ammen.**



## IT-TALB TA' NOFS IL-JUM

V/. O Alla, ejja ehlišni.

R/. Mulej, fittex għinni.

Glorja. Kif kien mill-bidu. Hallelujah.

### Fid-Disgha ta' filghodu

#### INNU

Spirtu s-Santu, li int Alla  
wieħed mal-Missier u l-Iben,  
ejja xxerred ġewwa fina,  
ħalli bik ilkoll timliena.

Bi kliem fommna, b'qalbna w ruħna,  
nerfġhu lejġ it-tiffhir tagħna;  
int kebbisna b'nar imħabbtek,  
u nxerduh fl-oħrajn madwarna.

Kun id-dawl li jtina l-għarfa  
tal-Missier u l-Iben tieġhu:  
żomm qawwija l-fidi tagħna  
fik, l-Ispirtu li ġej minnhom. Ammen.

### F'Nofsinhar

#### INNU

Mexxej qawwi, Alla veru,  
Inti kollox tqassam sewwa:  
jisbaħ jum, tagħnih bid-dija;  
f'nofsu żzejnu b'dawl iħaġġeġ.

Iżda itfi l-għadab fina,  
taffi s-sħana ta' kull deni,  
aġhti s-saħħa 'l min hu dgħajjef,  
ġib is-sliem tassew fi qlubna.

Isma' talbna, Missier twajjeb,

w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

### **Fit-Tlieta ta' wara nofsinhar**

#### **INNU**

Alla, int, li fik innifsek  
m'hemmx tiddil lill-ħlejjaq triegi:  
lil kull siegħa tal-ġurnata  
tqis id-dawl li jkun imissha.

Ibagħtilna lejla tajba,  
fejn il-ħajja qatt ma tonqos,  
imma tersaq lejn il-glorja,  
li tkun ħlas ta' mewt qaddisa.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

**Ant.1** Fil-post fejn jien barrani, jiena nħares il-preċetti tiegħek.

### **Salm 118 (119):49-56**

#### **VII (Zajin)**

Ftakar fil-kelma li tajt lill-qaddej tiegħek, \*  
li biha inti ttamajtni.  
Dan hu l-farag fin-niket tiegħi: \*  
li l-wegħda tiegħek tagħtini l-ħajja.  
Jiddieħku bija l-kburin għall-aħħar; \*  
imma jiena ma nitbeġhidx mil-liġi tiegħek.  
Niftakar fid-digrieti tiegħek ta' dari; \*  
fihom, Mulej, jiena nsib il-farag tiegħi.  
Nagħdab għall-aħħar minħabba l-ħżiena \*  
li jtitilqu l-liġi tiegħek.  
L-għanja tiegħi l-kmandamenti tiegħek, \*

f'dan il-post fejn jien barrani.

Billejl f'ismek niftakar, Mulej, \*  
u nħares il-liġi tiegħek.  
Din hi l-barka li messet lili: \*  
li jiena nħares il-preċetti tiegħek.  
Glorja.

**Ant.1** Fil-post fejn jien barrani, jiena nħares il-preċetti tiegħek.

**Ant.2** Alla jerga' jqajjem il-poplu tiegħu, u aħna nifirħu.

### **Salm 52 (53)**

Jgħid l-iblah f'qalbu: "M'hemmx Alla!" \*  
Thassru l-bnedmin,  
għamlu ħwejjeġ ta' min jistmellhom; \*  
m'hemmx hadd li jagħmel is-sewwa.  
Alla mis-sema jittawwal fuq il-bnedmin, \*  
biex jara jekk hemmx min hu għaqli,  
min ifittex lil Alla.

Lkoll intilfu, †  
lkoll flimkien tħazznu; \*  
hadd ma jagħmel is-sewwa, anqas biss wiehed.  
Ma jintebħux daww kollha li jagħmlu l-ħażen, \*  
daww li qatt ma jsejju l-lil Alla?  
li jaħtfu l-poplu tiegħi \*  
kif wiehed jaħtaf il-ħobż?  
Biża' kbir waqa' fuqhom, \*  
bla ma kellhom għalfejn;  
għax Alla kissrilhom għadamhom lil daww li dawwruk; \*  
tħawwdu, għax Alla telaqhom.

Min iġib minn Sijon il-ħelsien ta' Izrael? \*  
Meta jerga' jqajjem Alla l-poplu tiegħu,  
jifraħ Ġakobb, jithenna Izrael.  
Glorja.

**Ant.2** Alla jerga' jqajjem il-poplu tiegħu, u aħna nifirħu.

**Ant.3** Alla l-għajjnuna tiegħi; il-Mulej hu dak li jżommni.

## Salm 53 (54):1-6. 8-9

B'ismek, o Alla, salvani; \*  
agħmilli haqq bil-qawwa tiegħek.  
Isma', o Alla, it-talba tiegħi; \*  
agħti widen għal kliem fommi.

Għax nies barranin qamu kontriġa, †  
nies kefrin jonsbuli ħajti; \*  
ma jzommux 'l Alla quddiem għajnejhom.  
Ara, Alla l-għajnuna tiegħi: \*  
il-Mulej hu dak li jzommni.

Minn qalbi noffrilek is-sagrificċju; \*  
inrodd ħajr lil ismek, għax hu tajjeb.  
Għax minn kull hemm ħelisni l-Mulej; \*  
jitpaxxew għajnejja bl-għedewwa mirbuħa.  
Glorja.

**Ant.3** Alla l-għajnuna tiegħi; il-Mulej hu dak li jzommni.

### Fid-Disgħa ta' filghodu

#### LEZZJONI QASIRA 1 Kor 12:4-6

Hemm diversi doni, imma wieħed hu l-Ispirtu; hemm diversi ministeri, imma l-istess wieħed hu l-Mulej; hemm diversi ħidmiet, imma l-istess Alla, li jaħdem kollox f'kulhadd.

**V/.** Qrib hi s-salvazzjoni ta' Alla għal dawk li jibzġhu minnu.

**R/.** Biex jgħammar is-sebħ f'artna.

### Talba

O Alla ta' dejjem li tista' kollox, f'din is-siegħa tal-gurnata int sawwabt l-Ispirtu s-Santu fuq l-Appostli; ibgħat fuqna wkoll l-istess Spirtu ta' l-imħabba, biex b'fedeltà sħiħa nixhdu għalik quddiem il-bnedmin kollha. Bi Kristu Sidna. Ammen.

## **F'Nofsinhar**

### **LEZZJONI QASIRA**

1 Kor 12:12-13

Bħalma l-ġisem hu wiehed, u fih ħafna membri, u l-membri kollha tal-ġisem, għad li huma ħafna, jagħmlu ġisem wiehed, hekk ukoll Kristu. Għax aħna wkoll, ilkoll tgħammadna fi Spirtu wiehed biex nagħmlu ġisem wiehed, sew Lhud sew Griegi, sew ilsiera sew ħiensa, u lkoll xrobna minn spirtu wiehed.

**V/.** Missier qaddis, ħarisna f'ismek.

**R/.** Biex isseħħ fina l-milja ta' l-għaqda.

### **Talba**

O Alla, int għarraft lil Pietru l-pjan li għamilt biex issalva l-ġnus; fit-tjieba tiegħek, agħtina li nkunu nogħgbuk f'dak kollu li nagħmlu, u għinna bil-grazzja tiegħek biex ilkoll naqduk skond il-ħsieb ta' l-imħabba u s-salvazzjoni tiegħek. Bi Kristu Sidna. Ammen.

## **Fit-Tlieta ta' wara nofsinhar**

### **LEZZJONI QASIRA 1 Kor 12:24b. 25-26**

Alla qassam il-ġisem b'mod li ma jkunx hemm firda fih, imma l-membri kollha jaħsbu f'xulxin. Jekk membru jbati, ibatu lkoll miegħu; u jekk wiehed ifaħħruh, jifirħu lkoll flimkien.

**V/.** Mulej Alla tagħna, iġmagħna minn fost il-ġnus.

**R/.** Biex inroddu ħajr lill-isem qaddis tiegħek.

### **Talba**

O Alla, int bghatt l-anġlu tiegħek lil Kornelju ċ-ċenturjun biex jurih it-triq tas-salvazzjoni; agħtina l-grazzja li nħabirku minn qalbna għas-salvazzjoni ta' kulhadd, biex flimkien magħhom nimxu fil-Knisja tiegħek sa ma naslu għandek. Bi Kristu Sidna. Ammen.

Inbierku l-Mulej

R/. Inroddu ħajr lil Alla.

## L-GHASAR

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

## INNU

Mexxej kbir taż-żmien u l-ġrajja,  
bejn il-lejl u n-nhar ridt għażla;  
tul in-nhar il-bniedem jaħdem,  
tul il-lejl jistrieħ u jorqod.

Ibqa' magħna, ishar fuqna,  
u, fid-dlam tal-lejl li riesaq,  
ma jġix il-ghadu jwaddab  
kontra tagħna l-vleġeġ tiegħu.

Biegħed minna kull ħsieb ikrah,  
ħa jehdew is-sensi tagħna,  
u, fis-sliem u l-kwiet, tiġgedded  
u tissaħħah qawwet ruħna.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

## SALMODIJA

**Ant. 1:** Ma tistgħux taqdu lil Alla u lill-flus.

## Salm 48 (49)

### I

Isimghu dan, popli kollha; \*  
agħtu widen, intom ilkoll li tgħixu fid-dinja;  
kemm iż-żgħar u l-kbar tal-poplu, \*

kemm il-ghonja u kemm il-fqar.

Fommi jitkellem l-gherf, \*  
u nxandar il-fehmiet ta' qalbi.  
Naghti widen għal kliem l-gherf; \*  
se nfisser fuq iċ-ċetra l-kliem tqil tiegħi.

Għax għandi nibza' mill-jiem hżiena, \*  
meta jdur għalija l-ħażen ta' dawk li jonsbuni?  
F'għidhom it-tama tagħhom; \*  
jiftaħru bil-kotra ta' l-għana tagħhom.

Hadd ma jista' jifdi lilu nnifsu, \*  
jew jagħti lil Alla l-prezz tal-fidwa tiegħu.  
Għoli wisq il-prezz ta' ħajtu, qatt ma jkun biżżejjed, \*  
biex wiehed jgħix għal dejjem  
u qatt ma jara il-qabar.  
Jara mqar l-ghorrief imutu, †  
l-iblah u l-belhieni lkoll jintemmu, \*  
u lil ta' wrajhom iħallu għidhom.

Qabarhom hu darhom għal dejjem, †  
għamara tagħhom minn nisel għal nisel, \*  
għalkemm għamlu isem f'artijiethom.  
Imma l-bniedem ma jibqax fil-gieħ, \*  
qisu bħall-bhejjem li jintemmu.  
Glorja lill-Missier, u lill-Iben, \*  
u lill-Ispirtu s-Santu.  
Kif kien mill-bidu, issa u dejjem, \*  
u jibqa' għal dejjem ta' dejjem. Ammen.

**Ant. 1:** Ma tistgħux taqdu lil Alla u lill-flus.

**Ant. 2:** Il-Mulej jgħid: Ġemmghu għalikom teżori fis-sema.

## II

Din xortih min jittama fih innifsu; \*  
hekk jintemm min jitgħaxxaq bi frugħa tiegħu.  
Bħal nagħaġ lejn l-imwiet mexjin, \*  
l-mewt tkun ir-ragħaj tagħhom;



dritt lejn il-qabar jinżlu, \*  
jintemmu fl-imwiet bla ġieħ ta' xejn.

Imma lili Alla jifdili ħajti, \*  
mis-setgħa ta' l-imwiet żgur jaħtafni.  
Tibżax meta xi ħadd jistagħna, \*  
meta joktor il-ġieħ ta' daru.  
Għax xejn ma jieħu f'mewtu, \*  
ġieħu ma jinżilx warajh.

Mqar jekk f'ħajtu jhoss ruħu hieni, \*  
u jgħid li jfaħħruh għax jgħaddiha tajjeb;  
imur ukoll mal-ġemgħa ta' missirijietu, \*  
li qatt aktar ma jaraw id-dawl.

Imma l-bniedem ma jibqax fil-ġieħ, \*  
qisu bħall-bhejjem li jintemmu.  
Glorja.

**Ant. 2:** Il-Mulej jgħid: Ġemmghu għalikom teżori fis-sema.

**Ant. 3:** Il-Ħaruf li kien maqtul jisthoqqlu jirċievi l-glorja u t-tifhir.

### **Kantiku (Apok 4:11; 5:9-10, 12)**

Mulej Alla tagħna, jisthoqqlok tirċievi \*  
l-glorja, l-ġieħ u l-qawwa,  
għax int ħlaqt il-ħlejjaq kollha; \*  
ir-rieda tiegħek kienu u nħalqu.

Int jisthoqqlok tieħu l-ktieb \*  
u tikser is-sigilli tiegħu,  
għax int qatluk, u b'demmek ksibt għal Alla \*  
bnedmin minn kull tribù u lsien,  
minn kull poplu u ġens,  
u għamilthom għal Alla tagħna Saltna u Qassisin \*  
li għad isaltnu fuq l-art.

Il-Ħaruf li kien maqtul jisthoqqlu jirċievi †  
l-qawwa, l-għana, l-għerf u s-saħħa, \*

l-gieħ u l-glorja u t-tifhir."  
Glorja.

**Ant. 3:** Il-Ħaruf li kien maqtul jisthoqqlu jirċievi l-glorja u t-tifhir.

## **LEZZJONI QASIRA**

Rum 3:23-25a

Ladarba l-bnedmin kollha dinbu u ċcaħħdu mill-glorja ta' Alla, huma jsiru ġusti bil-grazzja tiegħu, li hu jagħtihielhom minn rajh, permezz tal-fidwa li hemm fi Kristu Ġesù, li Alla qiegħdu bħala mezz ta' maħfra bid-demm tiegħu, maħfra li tinqala' bis-saħħa tal-fidi. B'hekk ried juri l-ġustizzja tiegħu.

## **RESPONSORJU QASIR**

**R/.** Quddiemek, Mulej Alla, \* Hemm il-milja tal-ferħ. Quddiemek.

**V/.** F'lemintek hemm l-ġħaxqa ġħal dejjem. \* Hemm il-milja tal-ferħ. Glorja. Quddiemek.

**Ant. tal-kantiku ta' Marija:**

Mulej, aghmel magħna hwejjeg kbar, ġħax inti s-Setghani, u qaddis ismek.

Ruħi tfahħar il-kobor tal-Mulej, \*

u l-ispirtu tiegħi jifrah f'Alla s-Salvatur tiegħi,

ġħax hu xeħet ġħajnejh

fuq iċ-ċokon tal-qaddejja tiegħu. \*

Iva, minn issa 'l quddiem

kull nisel jibda jsejjaħli hienja.

Ġħax is-Setghani ġħamel miegħi hwejjeg kbar; \*

qaddis hu l-isem tiegħu.

Il-ħniena tiegħu tinfirex f'kull żmien \*

fuq dawk li jibzghu minnu.

Hu wera l-qawwa ta' driegħu, \*

xerred lil dawk li huma mkabbra f'qalbhom.

Nizzel is-setghana minn fuq it-tron tagħhom, \*

u ġħolla ċ-ċkejknin.

Mela b'kull ġid lil min hu bil-ġuħ, \*

u l-ġħonja bagħathom 'il barra b'xejn.

Ha hsieb Izrael, qaddej tiegħu, \*  
ghax ftakar fil-ħniena tiegħu  
- bħalma wiegħed lil missirijietna - \*  
b'riżq Abraham u nisl u għal dejjem.  
Glorja.

**Ant. tal-kantiku ta' Marija:**

Mulej, aghmel magħna hwejjeġ kbar, ghax inti s-Setghani, u qaddis ismek.

## **PREĊI**

Infahħru lil Kristu, ir-ragħaj u l-ghassies ta' ruhna, li jhobb u jħares lill-poplu tiegħu. Fih inqiegħdu t-tama tagħna u miċ-ċokon tagħna nitolbuh u nghidulu:

*Mulej, kun il-ħarsien tal-poplu tiegħek.*

Ragħaj ta' dejjem ħares lill-Isqof tagħna N.:

- u 'l-Isqfijiet kollha tal-Knisja tiegħek.

Ixhet ħarsa ta' tjeba lejn dawk kollha li huma ppersegwitati:

- fittex eħlishom mit-taħbit kollu tagħhom.

Ħenn, Mulej, għal dawk l-ulied tiegħek li huma nieqsa mill-bżonnijiet ta' kull jum:

- iftaħ idejk u pprovdi l-ikel lil min hu bil-ġuħ.

Agħti d-dawl tiegħek lill-leġislaturi ta' art twelidna u tal-pajjiżi kollha:

- aghmel li f'kollox jimxu bl-għerf u l-għaqal u l-gustizzja.

Għin lil ħutna l-mejtin, li fdejthom b'demmek:

- aghmilhom denji li jidhlu miegħek għall-festa tat-tieġ ta' dejjem.

## **Missierna**

### **Talba**

Mulej Alla, Sid il-jum u l-lejl, agħtina l-grazzja li x-xemx tal-gustizzja tibqa' dejjem tidli fi qlubna, biex nistgħu naslu fid-dawl li fih inti tgħammar. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

### **Gheluq**

Il-Mulej iberikna, iħarisna minn kull deni, u jwassalna għall-ħajja ta' dejjem.  
**Ammen.**

## TALBA TA' GHELUQ IL-JUM IT-TLIETA

**V.** O Alla, ejja ehlieni.

**R.** Mulej, fittex għinni.

Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.

*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-  
ċelebrazzjoni fil-komun jista' jidhol fl-att penitenzjali skond il-formoli wżati fil-  
Quddiesa.*

### ATT PENITENZJALI

I. *Issir l-istedina għall-penitenza.*

**Huti, ejjew nagharfu htijietna.**

**Isir ftit tas-skiet. Imbagħad kulhadd flimkien jistqarr:**

Nistqarr 'l Alla li jista' kollox,

u lilkom, ħuti, li jiena dnibt ħafna bil-ħsieb,

bil-kliem, bl-egħmil u billi ħallejt dmirijeti:

*iħabbtu fuq sidirhom*

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, ħuti, biex titolbu għalija lill-Mulej Alla tagħna.

**Tingħata l-assoluzzjoni:**

Ihenn għalina Alla li jista' kollox,

jaħfrilna dnubietna, u jwassalna għall-ħajja ta' dejjem.

**R/. Ammen.**

*Jew*

II. *Issir l-istedina għall-penitenza.*

**Huti, ejjew nagharfu htijietna.**

**Isir ftit tas-skiet. Imbagħad jingħad:**

**V.** Henn għalina, Mulej

**R.** Għax dnibna kontra tiegħek.

**V.** Uri lilna, Mulej, it-tjieba tiegħek.

**R.** U s-salvazzjoni tiegħek agħtina.

**Tingħata l-assoluzzjoni:**

Ihenn għalina Alla li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

**Jew**

III. *Issir l-istedina għall-penitenza.*

Ħuti, ejjew nagħarfu ħtijietna.

*Isir ftit tas-skiet. Imbagħad jingħadu dawn l-invokazzjonijiet, jew oħrajn:*

Int li kont mibgħut biex tfejjaq il-bnedmin ta' qalbhom niedma: Mulej, ħniena.

**R. Mulej, ħniena.**

Int li ġejt biex issejjaħ il-midinbin: Kristu ħniena.

**R. Kristu ħniena.**

Int li qieghed fil-lemin tal-Missier, biex tidhol għalina: Mulej ħniena.

**R. Mulej, ħniena.**

*Tingħata l-assoluzzjoni:*

Ihenn għalina, Alla, li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

## **INNU**

Wara dan il-jum li tajtna,  
nitolbuk, ħallieq ta' kollox,  
biex fit-tjieba kbira tiegħek  
tgħasses fuqna u tieqaf magħna.

Fik u bik jistrieħu qlubna,  
jibqgħu jħossu l-kenn ta' mħabbtek,  
sabiex għada minn filgħodu  
jisbħu jgħannu l-glorja tiegħek.

Bierek jiemna b'saħħa tajba,  
żid il-ħegġa ta' ħajjitna,  
u bid-dija tiegħek dawwal  
dlam il-lejl li riesaq fuqna.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu farag tagħna. **Ammen.**

## SALMODIJA

*Barra Ż.GH.:*

**Ant. La taħbix wiċċek minni, għax fik jien nittama.**

*Ż.GH.:*

**Ant. Hallelujah, hallelujah, hallelujah.**

### Salm 142 (143): 1-11

#### Talba fid-dwejjaq

*Il-bniedem ma jkunx iġġustifikat bl-opri tal-liġi, imma bil-fidi f'Ġesù Kristu (Gal 2:16)*

Mulej, isma' t-talba tiegħi, †  
agħtini widen, nitlobok bil-ħniena;  
wegibni minħabba l-fedeltà u l-ġustizzja tiegħek.  
Tressaqx għall-ħaqq lill-qaddej tiegħek, \*  
għax ebda bniedem ma hu ġust quddiemek.

Għax l-ghadu għamel għalija, \*  
ma' l-art tefagħni taħt riglejħ;  
fid-dlam xehetni ngħammar, \*  
bħal min imut għal dejjem.

Ruħi tinfena minn ġewwa, \*  
qalbi titniehed ġewwa fija.  
Niftakar fiż-żmien l-imghoddi, †  
naħseb fkull ma int għamilt, \*  
għemil idejk dejjem fi ħsiebi.  
Lejk immidd idejja, \*  
ruħi bħal art bil-ghatx tixtieqek.

Fittex wegibni, Mulej! \*  
Ruħi tinsab bla saħħa.  
La taħbix wiċċek minni, \*  
li ma nkunx bħal min niezel għall-qabar.  
Fakkarni mas-sebħ fi tjubitek, \*  
għax fik jien nittama.

Għarrafni t-triq li minnha għandi ngħaddi, \*  
għax lejg jien nerfa' ruħi.

Eħlisni mill-għedewwa, Mulej, \*  
għax inti l-kenn tiegħi.  
Għallimni nagħmel ir-rieda tiegħek,  
għax int Alla tiegħi. \*  
L-ispirtu tajjeb tiegħek imexxini fuq art watja.

F'għieħ ismek, Mulej, agħtini l-ħajja, \*  
oħroġni mill-għawg minħabba l-gustizzja tiegħek.  
Glorja.

**Barra Z.Għ:**

**Ant. La taħbix wiċċek minni, għax fik jien nittama.**

**Z.Għ:**

**Ant. Hallelujah, hallelujah, hallelujah.**

### **LEZZJONI QASIRA 1 Piet 5:8-9**

Kunu meqjusa u għassu! L-għadu tagħkom ix-Xitan qisu ljun jgħajjat, idur u jfittex 'il min se jibla'. Iqfulu, sħaħ fil-fidi.

### **RESPONSORJU QASIR**

**Barra żmien il-Għid:**

**R.** F'idejk, Mulej, \* Jien nerħi ruħi. F'idejk.

**V.** Int teħlisni, Mulej, Alla tas-sewwa, \* Jien nerħi ruħi. Glorja. F'idejk.

**F'Ħadd il-Għid u l-ottava jingħad:**

**Ant.** Dan hu l-jum li għamel il-Mulej; Ħa nifirħu u nithennew fih. Hallelujah.

**Fi żmien il-Għid:**

**R.** F'idejk, Mulej, jien nerħi ruħi. Hallelujah, hallelujah. F'idejk.

**V.** Int teħlisni, Mulej, Alla tas-sewwa. \* Hallelujah, hallelujah. Glorja. F'idejk.

**Ant. Salvana, Mulej, u ħarisna bin-nħar u bil-lejl, biex nishru ma' Kristu u nistrieħu fis-sliem. (Ż.Għ. hallelujah).**

*Kristu dawl tal-ġnus u glorja ta' Israel*

Issa, o Sid, tista' tħalli l-qaddej tiegħek \*  
imur fis-sliem, skond kelmtok;  
għaliex għajnejja raw \*  
is-salvazzjoni tiegħek,  
li int hejjejt \*  
għall-popli kollha:  
dawl biex idawwal il-ġnus, \*  
u glorja tal-poplu tiegħek Israel.

**Glorja.**

**Ant. Salvana, Mulej, u harisna bin-nhar u bil-lejl, biex nishru ma' Kristu u nistrieħu fis-sliem. (Ž.Għ. hallelujah).**

**Talba**

Fit-tjieba tiegħek, Mulej, dawwal dan il-lejl li ġej fuqna, u aghmel li ahna, qaddejja tiegħek, nistrieħu fis-sliem, biex f'ismek għada nqumu ferhana mas-sebħ ta' jum ġdid. Bi Kristu Sidna. **R. Ammen.**

*Wara t-talba tingħad il-barka:*

Il-Mulej li jista' kollox jagħtina lejl kwiet u tmiem tajjeb.  
**R. Ammen.**

*Fl-ahħarnett, mingħajr versett u talba, tingħad wahda mill-antifoni tal-Madonna.*

Omm helwa ta' Kristu l-Feddej,  
int bieb illi jagħti għas-sema,  
int kewkba tal-baħar, Marija!  
Harisna mill-waqgħa, kun magħna,  
għajnuna tal-poplu l-maħtur,  
li b'għageb nissilt 'il min ħalqek  
fis-siegħa li lqajt it-tislina  
li tak Gabrijel, u bqajt xebba,  
kif qabel, hekk wara t-tnissil.



Henn, Omm, għal uliedek midinba.

*jew*

Is-sliem, o Sultana  
tas-sema, Sidt l-angli;  
int l-għerq u l-bieb safi  
mnejn gie dawl id-dinja.  
O Vergni glorjuża,  
ta' gmiel u sbuħija,  
is-sliem għalik! Itlob  
lil Kristu għalina.

*jew*

Sliem għalik, Sultana, omm tal-ħniena;  
ħajja, ħlewwa u tama tagħna, sliem għalik.  
Lilek ingħajtu,  
għaliex aħna tturufnati, ulied Eva.  
Lilek nitniehdu, aħna li nibku u nolfsu  
f'dan il-wied ta' dmugh.  
Ejja, mela, avukata tagħna,  
dawwar lejna  
dawk il-għajnejn tiegħek tal-ħniena;  
u wrina, wara dan it-turufnament,  
lil Ġesu', frott imbierek tal-guf tiegħek.  
O Hanina, o pija, o helwa Vergni Marija.

*jew*

Taħt il-ħarsien tiegħek nistkennu,  
Omm qaddisa ta' Alla:  
la twarrabx minn quddiemek  
it-talb li nagħmlulek fi ħtiġijietna,  
u eħlisna dejjem minn kull tiġrib,  
o Vergni glorjuża u mbierka.